

හලාවත ප්‍රදේශයේ ධීවර සමාජය හා බැඳුණු සංස්කෘතික ගති ලක්ෂණ පිළිබඳ විමසුමක්
හිරුණිකා, ජේ. පී. පී.¹

‘හලාවත’ යනු අප රටේ සාමාජීය වශයෙන් ඉතා වැදගත්, කරාව වංශිකයන්ට ම ආවේණික ලක්ෂණ රාශියකින් සමන්විත වන ධීවර ප්‍රදේශයකි. මසුන් ඇල්ලීම ප්‍රධාන ජීවනෝපාය කර ගත් හලාවත පදිංචිකරුවන් අතරින් බොහෝ දෙනෙක් ක්‍රිස්තියානි ආගම අදහන කරාව වංශිකයෝ වෙති. මෙම පර්යේෂණයේ මූලික අරමුණ වන්නේ පුත්තලම දිස්ත්‍රික්කයේ හලාවත ප්‍රාදේශීය ලේකම් කොට්ඨාසයේ කරාව වංශිකයන් හා සම්බන්ධ සංස්කෘතික ලක්ෂණ, හලාවත පිහිටා ඇති ධීවර කර්මාන්තය සිදු නොකරන අනෙකුත් ප්‍රදේශයන් හා සසඳන විට දක්නට ලැබෙන විශේෂතා පිළිබඳ සොයා බැලීමයි. මෙම සමාජ ස්තර ද්වයෙහි ම පවතින වාග් මාලාව, ජීවන වෘත්තීන්, අධ්‍යාපන මට්ටම, ආහාර සංස්කෘතිය මෙන් ම වාරිත්‍රවාරිත්‍රයන්හි ද බොහෝ දුරට අසමානතා පවතී. එකී විශේෂතා එම ප්‍රදේශයේ ජනතාවගේ උච්චාරණ විධි, උගත් නූගත්කම්, පරිසර වෙනස් වීම්, ජීවන රටා ආදී කරුණු මත පදනම් ව පවතී. මෙම පර්යේෂණය සඳහා සම්මුඛ සාකච්ඡා ප්‍රධාන පර්යේෂණ ක්‍රමවේදය වශයෙන් භාවිත කළ අතර එහි දී හලාවත ප්‍රාදේශීය ලේකම් කොට්ඨාසයේ මැදි වයසේ වූ පුද්ගලයන්ගෙන් දත්ත රැස් කර ගන්නා ලදී. හලාවත ධීවර සමාජය තුළ පවතින භාෂාව, ජීවන වෘත්තීන්, වාරිත්‍රවාරිත්‍ර හා නිවාස සැලසුම් ක්‍රම පිළිබඳ මෙම පර්යේෂණය මගින් විශේෂ අවධානයක් යොමු කොට ඇත. ඒ අනුව හලාවත ප්‍රාදේශීය ලේකම් කොට්ඨාසයට අයත් අනෙකුත් ප්‍රදේශයන්ගෙන් වෙනස් වන උපසංස්කෘතික ලක්ෂණ රැගත් සමාජයක් ලෙස ‘හලාවත’ ධීවර සමාජය හඳුන්වා දිය හැකි ය.

ප්‍රමුඛ පද: උපසංස්කෘතිය, කරාව වංශිකයන්, ක්‍රිස්තියානි ආගම, භාෂාව, සාමාජීය විශේෂතා

¹ ශාස්ත්‍රවේදී (විශේෂ) දෙවන වසර, සිංහල අධ්‍යයනාංශය.